



नेपाल राजपत्र

श्री ५ को सरकारद्वारा प्रकाशित

खण्ड ३६) काठमाडौं, असोज २७ गते २०४६ साल (अतिरिक्ताङ्क ३५ (ख))

भाग १

शाही सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट डेनमार्कको राजकीय

भ्रमणमा सवारी होइबक्सनु अघि वि. सं. २०४६ असोज २७ गते देशवासीका नाममा बक्सेको सन्देश ।

प्यारा देशवासीहरू,

१. आज हामी हाम्रा बडामहारानीका साथ डेनमार्कको महारानी मार्गरेथ द्वितीयाको निमन्त्रणामा त्यस देशको राजकीय भ्रमणमा राजधानी कोपेनहेगनतर्फ जाँदैछौं । यस सिलसिलामा हामीले बाटामा पर्ने अन्य केही मित्रराष्ट्रहरूको अनौपचारिक भ्रमण पनि गर्नेछौं ।

२. नेपालले विश्वका सबै शान्तिप्रिय मुलुकहरूसँग मैत्रीपूर्ण सम्बन्ध स्थापना गर्ने नीति लिएको कुरा सबैलाई विदितै छ । विगतका वर्षहरूमा नेपाल ज्ञान तथा अनुभवका साथै मित्रता र सार्थक सहयोगको क्षेत्र विस्तार गर्ने प्रयासमा लागेको छ । फलस्वरूप आजसम्म विश्वका ६६ राष्ट्रहरूसँग हाम्रो दौत्य सम्बन्ध स्थापना भइसकेको छ । डेनमार्क अधिराज्यसँग नेपालको निकट तथा सौहार्द रूपमा अविच्छिन्न सम्बन्ध रही आएको छ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

229

आपसी सहयोगका विभिन्न कार्यक्रमहरूले गर्दा यो सम्बन्ध हालका वर्षहरूमा अझ विस्तार हुँदै गएको छ । यही क्रममा हाम्रो यस भ्रमणले नेपाल र डेनमार्क दुई अधिराज्यहरूबीच रही आएको मैत्री, समझदारी र सहयोगका सम्बन्धहरू अझ सुदृढ हुन पुग्नेछन् भन्ने हामीले आशा राखेका छौं ।

३. हाम्रो अनुपस्थितिमा हामीबाट गरिबक्सने कार्यका लागि हाम्रा भाइ श्री ५ अधिराजकुमार ज्ञानेन्द्र वीर विक्रम शाहको अध्यक्षतामा एक राजप्रतिनिधि परिषद् गठन गरिबक्सेका छौं । मुलुकको दैनिक काम मन्त्रिपरिषद्ले गर्ने नै छ । आशा छ, देशको वर्तमान परिस्थितिलाई ध्यानमा राखी समस्त देशवासीहरूले नेपाल र नेपालीको हितलाई सोची देशमा शान्ति र सुव्यवस्था कायम राख्नमा अ-आफ्ना क्षेत्रबाट सहयोग गर्नेछन् ।

श्री पशुपतिनाथले हामी सबैको कल्याण गरून् !

जय नेपाल !

हुकुम बक्से बमोजिम,

रेवतीरमण खनाल

श्री ५ महाराजाधिराजका सचिव

(२)

मुद्रण तथा प्रकाशन विभाग, सिंहदरबार, काठमाडौंमा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।